
Vishnubrahmaukrita Shiva Stuti

विष्णुब्रह्मौकृता शिवस्तुतिः

Document Information



Text title : Vishnubrahmaukrita Shiva Stuti

File name : viShNubrahmaukRRitAshivastutiH.itx

Category : shiva, shivarahasya, stuti

Location : doc_shiva

Proofread by : Ruma Dewan

Description/comments : shrIshivarahasyam | sadAshivAkhyah navamAMshaH | adhyAyaH 15 |
vAvRRittashlokaH ||

Latest update : July 14, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 15, 2024

sanskritdocuments.org

विष्णुब्रह्मौकृता शिवस्तुतिः



(शिवरहस्यान्तर्गते सदाशिवाख्ये)

विष्णुरुवाच ।

उग्रोऽनुग्रोऽसि शम्भो पुरहर भगवन्नकारे कपर्दिन्

भूतेशामरपाल शङ्करमहाग्रासोऽसि वेदेरितः ।

मां पाहीश्वर सामिसोमशकलालङ्कारमौले हर

स्वामिन्देव दयानिधे करुणया त्वं सर्वसर्वेश्वर ॥ ११ ॥

हे मन्मथान्तक महेश्वर देवदेव

श्रीवामदेव जितकाम उमासहाय ।

व्योमादिभूम श्रुतिसीम सुखादिधाम

सामैस्तुवाम हर सोम ललाम पाहि ॥ १२ ॥

भो भर्ग त्रिजगच्छरण्य करुणातारुण्यवारान्निधे

हे कालान्तक देवदानवसुहृद्यक्षादिसंसेवित ।

वीक्षाशिक्षितमन्मथान्तक महादक्षादिदीक्षापह

उक्षाध्यक्षभगाक्षिनाशक महादेवाद्य संवीक्ष्य ॥ १३ ॥

जटाजूटाभूषा तव सुरसरित्पूरमसकृत्

(जटाजूटाभूषायित सुरसरित्पूर असकृत्)

महाघोटीधाटी श्रुतिवचन कोटीरक विभो ।

वधूटी शैलाज्ज(शैलस्य)तरुणशशिचूडाल भगवन्

अनाथं मां शम्भो सुखयतु सनाथा तव कृपा ॥ १४ ॥

वेदाश्वसारथिविधे रविचन्द्रचक्र

क्षमास्यन्दन क्षितिधरात्तशरासनज्य ।

सोमग्नि विष्णुशरकृत्तपुरादिकस्त्वं

जेता रथेष्वधिपतिस्सुरसैन्यपालः ॥ १५ ॥

वश्यान्पश्यामि शम्भो तव वर करुणापार पूरैकराशान्

वाराशीनमरासुरद्विजवरांल्लोकांश्च लोकानपि ।
मां निस्तारय विस्तरोरुजठरी कान्तारतस्त्वं विभो
बिभ्यन्तं करुणारुणद्धि यदि ते चित्ते न हृत्तो हर ॥ १६ ॥

ब्रह्मोवाच

यक्षाधीशसखं वलक्षभसितानङ्गाङ्गमुक्षस्थितं
(यक्षाधीशसखं वलक्षभसिताङ्गं सन्महोक्षस्थितं)
पक्षीन्द्रप्रियवाहपूजितमुमावक्षोजशैलप्रियम् ।
भिक्षापूर्णकपालपाणि सुरतापक्षस्थितं त्वां भजे
त्र्यक्षं दक्षसुशिक्षकं पुरहरं चक्षुःश्रवाकल्पकम् ॥ २० ॥

मातङ्गत्वगलङ्कृताङ्गमविजाकान्तं कुरङ्गाङ्गधृ-
ग्धारीभूतभुजङ्गराजविलसद् गङ्गाकपर्दीज्वलम् ।
लीलाङ्गीकृतलिङ्गसङ्गतमहाभाले पतङ्गस्फुर-
ज्वालालोलवराङ्गभङ्गसुमहद्विध्यध्युत्तमाङ्गं भजे ॥ २१ ॥

हरपुरहर घोरकाकोदरहाराव भवोद्भवां तथार्तिम् ।
परिहरकराद्यशङ्कर त्रिजगद्वन्धविराम देव पाहि ॥ २२ ॥

भव तव विभवावलोकभावा

भवनाशाय किल प्रबुद्धभावाः ।

प्रभवाय विसृष्टि संस्थितौ

मम किञ्चित्त्वयि भाव मा दधस्व ॥ २३ ॥

शम्भो बालेन्दुचूड द्युतिविदितदिशास्तोमसीमानुधाम
प्रेमा ते महिमावलोकन विधौ क्वाहं हरिर्वाहरः ।
विश्वाधीश्वरवेदजालसुमहानिःश्वासविश्वासिनं
तदातुं प्रभवेद्भवान् प्रभुरहो किं वच्मि तत्तेऽग्रतः ॥ २४ ॥

॥ इति शिवरहस्यान्तर्गते विष्णुब्रह्मौकृता शिवस्तुतिः सम्पूर्णा ॥

- ॥ श्रीशिवरहस्यम् । सदाशिवाख्यः नवमांशः । अध्यायः १५ । वावृत्तश्लोकाः
॥

- .. shrIshivarahasyam . sadAshivAkhyah navamAMshaH . adhyAyaH 15 .
vAvRRittashlokaH ..

Proofread by Ruma Dewan

Vishnubrahmaukrita Shiva Stuti
pdf was typeset on July 15, 2024

Please send corrections to sanskrit@cheerful.com

